



ፍኖተ ዴሞክራሲ የኢትዮጵያ አንድነት ድምጽ Finote Democracy Voice of Ethiopian Unity

Efdpu@aol.com

www.Finote.org

ፕሮግራም፡ ረቡዕ አሁድ ከምሽቱ ሁለት ሰአት እስከ ሶስት ሰአት በ 25 ሜትር ባንድ
Programm. Wednesday and Sunday 8.00 PM — 9.00PM on 25 meter band

**የፍኖተ ዴሞክራሲ የኢትዮጵያ አንድነት ድምጽ ሀተታ
መጋቢት 2 ቀን 2007 ዓ.ም. የተላለፈ**

የሞራል ጥያቄ

የሰውን ልጅ፤ ህይወት ካላቸው ከሌሎች ተንቀሳቃሽ ፍጡራን የተለየ ከሚያደርገው አንዱ፤ የሞራል ጥያቄ ነው። ይህ የሞራል ጥያቄ፤ የሰውን ልጅ በመሠረቱ ከእንስሳት ይለየዋል መባሉ፤ እንስሳቱና አራዊቱ እንደሚኖርቱ የዘፈቀደ ህይወት ለመምራት አለመፈለጉ ነው። ሰውን ሰው ሊያደርጉት ከሚችሉት ዋና ዋና ባህሪያት ውስጥ፤ የሞራሉ ተገዥ መሆኑን በገቢር ሊገልፅ መቻሉ ነው። ይህንንም ሀቅ፤ ለሞራል ክብር የሚሰጥ ሰው ሁሉ ይስማማበታል ።

የሞራል ጥያቄ ሲነሳ፤ መስተዋል የሚገባው፤ የዕምነትና የፍልስፍና ጠባብነት ከሚሰጡት ግንዛቤ በላይ፤ በሰፊ ማዕቀፍ ከመስተናገዱም አኳያም ጭምር ነው። በዚህ ዕይታ ሲመለከቱት፤ ሰፊ ትርጉም ይኖረዋል ሊባል ይቻላል ። የሰው ልጅ በታሪኩ፤ በኅብረት መኖር ከቻለበት ወቅት ጀምሮ፤ ከማኅበረሰቡ ጋር ሊያገናኛው የሚችል የባህሪና የዕምነቱ ነፃነቱ ሊሆን የሚችል የሞራል ዕሴት ይኖረዋል ። ዕምነቱንና ኑሮውን አጣጥሞ፤ አብሮ ተከባብሮና ተማምኖ ለመኖር የሚያስቸለው የሞራል መስተጋብር ሲኖረው ነው ። በሞራል ዕሴት የሚያምን ሰው፤ የህግ የበላይነትን ስለሚያከብር፤ የህገ-ወጦችን ትግባር በፅናት የቃወማል ። ለአምባገነን አገዛዝምም አይመችም ።

ሞራል ሲባል፤ ክፉውንና ደጉን፤ በመለየት ብቻ የሚወሰን አይሆንም ። በርኅራሄና በጭካኔ፤ በውሸትና በሀቅኝነት፤ በድብቅነትና በግልፅነት፤ በሀሜታና በአሉባልታ፤ ወዘተ በሚነፃጸሩ የሰው ልጅ ባህሪያት ዙሪያ የሚሸከረከሩ መግለጫዎች አይደሉም ። የሞራል ልዕልና (integrity) አለኝ የሚል ሰው ፤ መጀመሪያ ራሱን ከሞራል ሽልታ ነፃ ማውጣት አለበት ። በዚህ አኳያ እራሱን ነፃ ካላወጣ፤ ስለ ሌላው ለመተቸት ብቃት አይኖረውም ። የሞራል ጥያቄ መታየት የሚገባው፤ ሁለንተናዊ መስተጋብርን ባካተተ ማኅበራዊ ክስተትንና ሂደትን ሁሉ ከሚያዳስስ፤ ከሚገመግምና ከሚለካ ሚዛን አኳያም ጭምር ነው።

አስነዋሪና አስከባሪ፤ አስማስጋኝ፤ አስነቃፊና አስወዳጅ የሆኑትን የማኅበረሰብ ዕምነቶች ለይቶ በማወቅ ፤ ለሞራል ዕሴቶች የሚሆኑትን አክብሮ መያዝ፤ ሞራላዊ ግዴታ እንደሆነ፤ ስለ ሞራል ልዕልና የሚጨነቅ ሁሉ ይገነዘበዋል ። የሥነ አዕምሮ ሊቃውንት ለሞራል ሥልጣን ታላቅ ቦታ ይሰጡታል።

ይህንን በሚገባ የተረዳ የድርጅት አባል፤ በትግል ሂደት ሊያጋጥመው የሚችለውን ትግር ሁሉ ፤ በቀላሉ ሊቋቋም ይችላል ቢባል ማጋነን አይሆንም ። አባላትን ከድርጅት፤ ድርጅትን ከትግል፤ ብሎም ከሕዝብና ከሀገር ጋር ለያስተሳሰር የሚቻለው፤ የሞራልን ጥያቄ ጠንቅቆ በመረዳት ነው። ይህ ደግሞ፤

በዘለቄታ መልኩና ባስተማማኝ ደረጃ የተጀመረውን ትግል ከፍጻሜ ለማድረስ የሚያስችል ዕምነትና ጥንካሬ ይሰጣል ።

ከዕምነት አኳያ ሲታይ፤ " እስከ መጨረሻው በዕምነቱ ፀንቶ የቆየ ብፅዕኑ ነው" ይባላል። ይህ ማለት፤ እስከ ፍጻሜው ፀንቶ የታገለ የአቸናፊነትን አክሊል ይቀዳጃል ማለት ነው ። ሁሉንም ሰብስቦ የሚይዝ ሀብል ዕምነት ነው ። የሞራል ዕሴቶችን ያላቀፈ ዕምነት ግን ብቻውን ብቃት የለውም ። በሀገሮች መካከል የሚደረጉ ስምምነቶች፤ በባልና ሚስት መካከል የሚፈፀሙ የጋብቻ ውሎችና ፤ ሌሎች የውል ሰነዶች ፤ በመሠረታዊ መልኩ ዘላቂ ሊሆኑ የሚችሉት የዕምነት ፅናት ሲኖራቸው ነው ። ዕምነት፤ ሞራልን አጅቦ የሚመጡ ሌሎች የሰው ልጅ ባኅርያትን ያስራቸዋል ። " የሽ ልጥ ማሰሪያው ልጥ " እንደሚባለው ሁሉ፤ በዕምነት ላይ የተመሰረተ መተማመን ፤ እስከ ዘለቄታው የሚያቆይ የትግል ዋስትናን ይሰጣል ። የሰውን ልጆች የሞራል ልዕልናም ሆነ የባኅርይ ታላቅነት መዝና ለማወቅ፤ ሁሉም የኅብረትሰብ አባል ሞራሉን ጠብቆና አክብሮ ሲገኝ ነው ።

በወታደራዊ ሳይንስ መዝገብ-ቃላት፤ ሞራል ሲተርጎም፤ የሠራዊቱን የውጊያ ብቃትና ችሎታ በከፍተኛ ደረጃ መድረሱን አረጋጋጭ እንደሆነ ይገልጻል። በከፍተኛ ሞራል ይዋጋል የሚባል ሠረዊት፤ አይበገገነትን ፤ የማጥቃትን እንጅ የመቸነፍን ጠባይና ምልክት የማያሳይ የሀገር መከላከያ ሠራዊት ማለት ነው ። ከዚህ በላይ፤ የመንፈስ አንድነት (esprit de corps) ሲጨመርበት፤ ከከፍተኛው የሞራል እርከን መድረሱ አስተማማኝ ይሆናል ። የሠራዊቱ የሞራል ብቃቱ ከፍተኛ ነው የሚባለው ይህንን ሁሉ በማከተቱ ነው።

በሀገር ወዳድነቱና በጀግንነቱ በአፍሪካ ተወዳዳሪ ያልነበረው ያ የኢትዮጵያ መከላከያ ሠራዊት፤ በማይታመን ፍጥነት እንዲንከታከት የተደረገው፤ ወያኔዎች እንደሚውሸክቱት ሳይሆን ፤ አስቀድሞ በተደረገው አሳዥኝ ሁኔታ፤ ደርግ፤ የሀገሪቱን የጦር ጀኔራል መኮንኖች ስለረሸናቸው ነበር። ብቃትን ከጀግንነት፤ የሀገር -ፍቅርን፤ ከወታደራዊ ዕውቀት ጋር አጣምረው የያዙት የሀገሪቱ የጦር መኮንኖች ተግድለው/ ተረሽነው፤ ተዋጊው ሠራዊት፤ በፖለቲካ ካድሬ አምሳ አለቃዎች በመመራቱ፤ ወታደሩ ሞራሉ በመውደቁ ነበር እንጅ ፤ የወያኔዎቹ ችሎታ እንዳልነበረ፤ ዛሬ የሚወጡት የታሪክ ሰነዶችና መጻሕፍት በማስረጃ የተደገፈ ምስክርነት እያቀረቡ ናቸው።

ከዚያ በኋላ የሆነው ምንድን ነው ? ኢትዮጵያ መሪ የሌላት ሀገር ስትሆን፤ መከላከያ ሠራዊቷም አዛዥ በማጣቱ ተበትኖ ቀረ። ይህ ደግሞ አዛዥ የሀገራችን ታሪክ ሆኖ ቀርቷል። ታሪኩ የሚታደስበት ቀን ግን ይመጣል ። የሀገሪቱም ትንሣዔ ናቅ አይሆንም።

" መጣሁ መጣሁ ሲለው የወያኔ ውሪ፤

ዘቅዝቆ ሮጠ ወደ ሀራሪ "

የተባለውም፤ የመሪዎችን ድካማነት ለማግለጽ እንጅ፤ የሠራዊቱ ጀግንነትም እንደተከበረ ይኖራል ። ሞራል ያለው ትውልድም እየተፈጠረ መምጣቱ አይቀሬ ነው !

" የቸገረው ዱቄት ከነፋስ ይጠጋል " እንደሚባለው፤ ሕዝብ በድለውና ሀገር አጥፍተው የሚሸሹ፤ የሞራል ልዕልና የሌላቸው ሰዎች፤ እንደ ነፋስ ባክነውና ተቅባብብዘው ይጠፋሉ። ያስጠጋቸው መናፍስትም እንደዚህ በአውሎ- ነፋስ ይወድማሉ። የወያኔውቹም ዕድል ከዚህ የተለየ ሊሆን አይችልም ።

የሞራል ብቃትና ጥንካሬ ጉዳይ ከተነሳ፤ ለኢሕአፓ፤ ወዳጅ ቀርቶ፤ ባላንጣም ቢሆን ፤ የሚመሰክረው አንድ ሃቅ አለ ። በድርጅቱ ውስጥ ሆኖ ትግሉን የቀጠለውም ይሁን የተሰናበተው ሁሉ፤ ከሚካፈላቸው የጋርዮሽ ማንነት መለያ ባሳይ፤ ፓርቲው ከሰጣቸው አስተምህሮዎች መካከል፤ የሞራል ልዕናና የመርኅ (ፕሮንስፕል) አጠባበቅ ጎዳይ የመጀመሪያውን ቦታ የሚይዙ ናቸው። ለመርኅ ተገዥነት የሚያበቁትን ምሶሶዎችን የተከለው በሦስት መሠረቶች ላይ ነው ማለት ይቻላል። እነርሱም፡-

1ኛ. የፓርቲውን ህግ፤ ደንብና ሥነሥርዓት ማክበር፤

2ኛ. በሀገራዊ ጥቅምና በሕዝብ ሉዓላዊነት አለመደራደር፤

3ኛ. ትግሉ የሚጠይቀውን ማነኛውንም መሥዋዕት መክፈል ናቸው።

እነኝህን መስፈርቶች አሟልቶ መገኘት፤ የጠነከረ መልካቅ (anchor) መያዝ ማለት ነው። ጠንካራ መልካቅ ይዞ መታገል ደግሞ፤ በሂደት የሚያጋጥሙትን መስናክሎች ሁሉ ድፍጥጦ ለመጓዝ ያስችላል። ለማንና ለምን መታገልን ማውቅ ፤ ጠላትንና ወዳጅን ለይቶ መፈረጅ፤ ሞራል- የለሹን ከመንፈስ- ጠንካራው አበጥሮ -አብጠርጥሮ ማየት ፤ የትግሉ አካል መሆኑን መረዳት ተገቢ ይሆናል ።

ከትጥቅ- አስፈችዎች ጉዳት የመከላከሉ ጉዳይ ፤ በአርምሞ የሚታይ አይሆንም። ። በታጋይ ድርጅቶች ውስጥ ፤ ለጥቅም ተገዥ የሚሆኑትን ሞራል -ቢስ ሰላዮችን ሰርስሮ ማስገባት፤ የአምባገኖች ቋሚ ተግባር ነው። ስለ እነኝህ መንፈስ-ድካማ ሰዎች ምንነት፤ የቅድሚያ ዕውቀት ማግኘት፤ የመርጃ ተግባር መሆኑ ባይካድም፤ ኅብረተሰቡ ነቅቶ እንዲጠብቅ ግን አስፈላጊቱ ወሳኝ ነው።

ትግሉን በፅናት ይዞ የሚቅጥለው ኃይል፤ ዓርዕያነቱ አሁን ላለው ብቻ ሳይሆን፤ ለሚቀጥለውም ትውልድ ጭምር ስለሚሆን፤ ዕፁብ- ድንቅ ነው ሊባል ባይቻልም እንኳን፤ እንከን- የለሽ ታሪክ አስመዘግቦ ማለፍ ይጠበቅበታል ። የፓርቲው አባላት-አካላት፤ ይህንን ታላቅ እሳቤ በአዕምሯቸው ዋስጥ አስገብተው እንደሚታገሉ የረዱታል።። ይህም በበኩሉ፤ ፤ የሞራል ልዕልና፤ በትግላቸው ውስጥ ዓይነተኛ ስፍራ እንዳለው ይገነዘቡታል ።

እነኝህን ሁሉ ታላላቅ ግንዛቤዎች አንግቦ መታጋል ቀላል ተግባር አይደለም ። " ለተቃማጭ ሰማዩ ቅርብ ነው " እንዲሉ፤ ይህንን ኃላፊነት ለመሸከም የማይፈልግ ሁሉ ግን ሊረዳው አይችልም ። አይፈልግምም ። የሞራል ትርጉም የማይጋባቸው ሰዎች፤ የሀገር መምራት ኃላፊነት ሊያገኙ ቀርቶ፤ በሥላጣን አካባቢ ሊቀርቡ እንኳን አይጋባቸውም የሚባለው፤ ከዚህ ሀቅ በመነሳት ነው።

ለሞራል ተጠያቂነት ደንታ የሌላቸው ግለሰቦች ፤ ዛሬ በሀገራችን መንበረ ሥልጣን ላይ ይገኛሉ ። እነኝህ ሰዎች ፤ ለአለፉት ሩብ (1/4ተኛ) ምዕተ ዓመት በሀገራችን ላይ የፈጸሙትን ሁለንተናዊ ወንጀል በኢትዮጵያ ሕዝብ ዘንድ የተመዘገቡ በመሆኑ፤ ወደዚያ አናመራም ። ሞራል ብልሹዎች፤ ኩራት-የለሹችና

ሀገራዊ- ወኔ -ቢሶች መሆናቸውን ያረጋገጡበትን ሁለት ማስረጃዎች ግን ሳይጠቀሱ የሚታለፉ አይሆኑም ። እነርሱም፤

1ኛው ሀገመንግሥት ብለው ያመጡት ሰንድ ያረቀቁላቸው የሀገራችን ቀንደኛ ጠላቶች የሆኑት ባዕዳን መሆናቸውና

2ኛው ደግሞ፤ የኢትዮጵያ ጥፋት የመጨረሻው ስብስባ የቴካሄደው እንደዚሁ በባዕድ ሀገር መሆኑ ነው። በሞራል ስባሪ የሚመራ ሥርዓት፤ የሞራል ልዕልና ያለውን ሕዝብ ሊገዛ ቀርቶ፤ ባጠገቡ እንዲያልፍ ሊፋቀድለት አይገባም ።

የኢትዮጵያን ሕዝብ ያክል ታላቅ ሕዝብ ዕድሉ፤ በባዕዳን እጅ ተዋስኖ ሲመጣለትና የሀገሩም መገነጣጠል በባዕድ ከተማ (ሎንዶን) ሲወሰን ከመየት የበለጠ ምን ውርደትና ጥቃት ይመጣል ?

በበኩላችን፤ ትግሉን በጽናት ጠብቆ የቀጠለው ኃይል፤ የሞራል ምልዑኑን አስከብሮ ይቀጥላል የሚል ፅኑ ዕምነት ስለአለን ፤ የኅብረተሰብ ሙሉ ትብብራና ደጋፍ እንደማይለየን አንጠራጠርም ።

" ሁሉንም ነገር ጊዜ የፈተዋል " የሚባለው አነጋገር ከዕውነት የራቀ ነው ባይባልም፤ ማንኛውንም ሁኔታ ጊዜ ይፈተዋል ብሎ ጊዜን ከመጠበቅ ይልቅ፤ የተሻለ ሁኔታን ለማምጣት የሚያስችለውን ጊዜ ለማግኘት፤ የሞራልን ከፍተኝነት አንግቦ መታጋል አማራጭ አይይኖረውም ። የጊዜ ተለዋዋጭነት መኖሩ የተፈጥሮ ሂደት ስለሆነ፤ ተለዋዋጭን የጊዜ አጋጣሚ እየተጠቀሙ ለድል መብቃት፤ የሞራል ብቃትን የየዘ ሁሉ ከልብ ይረደዋል።

" ዓለም ወረተኛ እንደ ግንቦ ጥጅ ፤

ያገኘሽ ሲጠጣሽ ያጣሽ ሲጎመጅ ! "

እያሉ በጊዜ አመንዝራነት ከመገርም ይልቅ፤ ከዚያ በላይ በማሰብ፤ የጊዜን አጋጣሚ እየተጠቀሙ ፤ ሁኔታውን መለውጥ መቻል አለበት። ይህ ፤ጊዜ ሊሰጠው የሚገባ አይደለም ። ለአለፉት ግማሽ መዕተ- ዓመት የኢትዮጵያ፤ ሕዝብ ፤ ለዴሞክራሲ ሥርዓት የሚያበቁ ሁለት ማልካም ዕድሎችን አጥቷል ። በሞራል- ቢሶች ተነጥቋል ። ሦስተኛው ዕድል እየመጣለት ነው። ይህንን ሣልሳዊው ዕድል ለያጣ አይገባውም ። ሣልሳኛውን ዕድል በሚገባ ከተጠቀመበት፤ ሀገሩን አድኖ፤ እራሱንም ማዳን ይችላል ።

እኛ፤ ብስራትን እንጅ መርዶን አንፈልግም ። ብሥራቱን ለማወጅ ግን በዓላማችን ፀንተን እንታገላለን ። ኢትዮጵያም ለዘለዓለም ትኖራለች !

ሀገራችን በነፃነቷ ለዘለዓለም ትኖራለች !!!!